

# O le alii a'e

*Taloraga Tolovae*

Na ou vaai ia te oe  
le alii matua a o e a'ea  
lena mauga  
o fale fola pa'u  
vaa taavale fe'ilafi  
ma se tagata faigaluega totogi tele.

Na ou vaai ia te oe  
o e toomaga ane i Aso Sa  
i le falelau o lou uso  
ona o le leai  
o se savili i le vevela  
o lou fale'apa.

Na ou vaai ia te oe  
o e tula'i  
i le la o le Aso Gafua  
e fa'aaauau lau a'e  
e aunoa ma sou iloa o le fanua  
ua ufitia e fa'aaliga  
o maota failuva.

Na ou vaai mulimuli ia te oe  
i le aso alii matua  
i se tuugamau papa'u piliki  
ufitia i fugalaau pepa  
ma teu pelesitika  
O la matou toe fa'alo  
i lou alu ifo  
mai le mauga.

